

# LƏNKƏRANDA KİTAB BAYRAMI



Lənkəran şəhər mərkəzi kitabxanasının həyəti rəngarəng stendlərlə, balacaların əl işləri və rəsm əsərləri ilə bəzədilmişdir. Ümummilli lider Heydər Əliyevin mənalı ömür yoluna, zəngin dövlətçilik fəaliyyətinə, Azərbaycan tarixinə, Milli Qəhrəmanlara həsr olunmuş kitablardan, dünya ədəbiyyatı, uşaq ədəbiyyatı nümunələrindən və lənkəranlı yazarların əsərlərindən ibarət sərgi diqqəti daha çox cəlb edirdi.

Burada VIII ənənəvi kitab bayramı keçirilirdi. Bu il bayrama daha yüksək hazırlıq görülmüşdür. Tədbirə rayonun kitabsevərləri, gənclər, məktəblilər, ictimaiyyətin nü-

mayəndələri toplaşmışdılar.

Ümummilli lider Heydər Əliyevin anadan olmasının 93-cü ildönümünə həsr olunmuş kitab bayramını Lənkəran Mərkəzləşdirilmiş Kitabxana Sisteminin direktoru Nurane Nəsirova açaraq ulu öndərin kitabxanalarının inkişafına göstərdiyi misilsiz qayğıdan danışdı. Müdrik rəhbərin kitabxanaları xalq, millət, cəmiyyət üçün müqəddəs bir yer, mədəniyyət, bilik, zəka mənbəyi adlandırdığını, kitabın roluna yüksək qiymət verdiyini bildirdi. Azərbaycan Prezidenti cənab İlham Əliyevin həmin qayğını uğurla davam etdirdiyini, dövlətimizin başçısının sərəncamı ilə

hər il latın qrafikası ilə minlərlə kitabın çap edilərək oxuculara çatdırıldığını söylədi. Lənkərandakı kitab böyük marağın olduğunu vurğulayan kitabxana direktoru keçirilən tədbirin əhəmiyyətindən danışdı.

Lənkəran şəhər mədəniyyət mərkəzinin direktoru, yazıçı-publisist Hafiz Mirzə kompüterləşmə əsasında kitabın özünəməxsus yeri olduğunu, bayram tədbirində kitabın qüdrətinin, şöhrətinin bir daha nümayiş etdirildiyini diqqətə çatdırdı.

Azərbaycan Yazıçılar Birliyinin Lənkəran bölməsinin sədri, şair İltifat Saleh kitabın insanın həyatında, dünyagörüşünün formalaşma-

sında mühüm rol oynadığını, eyni zamanda maraqlı həmsöhbət olduğunu qeyd etdi.

Lənkəran Dövlət Universitetinin kafedra müdiri, filologiya üzrə elmlər doktoru Yədulla Ağazadə bildirdi ki, kitab elm, bilik xəzinəsidir. Kitab olmasaydı, elm də inkişaf edə bilməzdi. Universitetin müəllimi, pedaqogika üzrə fəlsəfə doktoru Tükəzban Cahangirova ürək sözlərini yeni yazdığı şeirlə ifadə etdi. Gənc şair Kamran Bağırılı kitab haqqında yeni şeirini oxudu.

Tədbirdə gənc Aslanovçular Vətənə, dövlət müstəqilliyinə və kitabla həsr olunmuş şeirləri söylədilər. Uşaq bağçasının balaca fidanları maraqlı çıxışları ilə tədbiri daha da rəvnəqləndirdilər.

Bayram tədbirinin sonunda MKS-in direktoru Nurane Nəsirova kitabın təbliğində uzun illər səmərəli fəaliyyət göstərdiyinə görə kitabxananın qabaqcıl işçilərindən bir qrupuna və fəal oxuculara fəxri fərmanlar təqdim etdi.

Əlisəfa HƏSƏNOV,  
"Respublika".